
हे पुस्तक गोवा कोंकणी अकादेमीच्या ' पयलो चंवर ' हे 
अर्थीक पालव येवजणे खाला छापलां . 

म्हजी मम्मी पियेदाद फेर्नांडीस 

आनी 
डॅडी फ्रांसिस्को बारेटो हांकां 

हो कविता संग्रह 
मायेमोगान ओपतां 

पिकी पिकी काजुले लिकलिकताना .... 


हांवें केन्नाच येवजूक नासलें , हो कविता झेलो हांव रचपाक 
पावतलें आनी म्हजो लेखन प्रवास कवितेतल्यान सुरू जातलो . जेन्ना 
हांव पयले वर्स कला शाखेचे शिकप घेताले तेन्ना हांव कोंकणी 
विभागांत आयोजित केल्ल्या वेगवेगळ्या कार्यावळींनी वांटो घेतालें . 
अशेंच एक दीस गुणाजी सरान आमच्या वर्गातल्या भुरग्यांक गोवा 
लिटररी फेस्टिवल नांवाचे एके कार्यावळीत वांटेकार जावंक आमकां 
सांगलें . पूण सुर्वेक तें आमकां आवडले ना . वचपाची इत्साय जाली 
ना . पूण सरान जेन्ना आमकां थंय वेगवेगळ्या भाशांतल्यान बरोवपी 
लेखक , लेखिका येतल्यो , तांचे वांगडा आमकां उलोवंक मेळटले , 
फोटो काडपाक मेळटले म्हणून सांगले तेन्ना थंय वचपाची मात्शी इत्सा 
जाली . पूण सरान जेन्ना सांगलें की आमकां राश्ट्रीय पांवड्यावेल्या 
कार्यावळीत सहभागी जाल्ल्याचे प्रमाण पत्र मेळटलें तेन्ना आमी मोटे 
उमेदीन ते कार्यावळीत वांटेकार जावपाचें चिंतलें . आनी अशे तरेन 
हांवें दोनापावला गोवा लिटररी फेस्टिवल कार्यशाळेत भाग घेतलो . थंय 
जायते कोंकणी , मराठी , इंग्लिश , हिंदी आदी बरोवपी येवून आपले 
लेखन शैली विशीं उलयताले . नामनेच्या बरोवप्यांनी आपली मतां 

मांडली . आशी तीन दिसांची कार्यशाळा सोंपली . ही कार्यशाळा म्हाका 
खूब आवडली आनी ताचो प्रभाव म्हज्या मनार पडलो . कितें तरी 
बरोवचे , वाचचे अशें दिसतालें . मनांतले विचार विजेपरी धांवत 
रावताले आनी हया विचाराची देख घेवन हांवें पयली कविता बरयली , 
ती म्हणल्यार ' अशें आमचे मन ' . हाचे पयलीं हांवें केन्नाच लेखन 
करूंक नासले . अशोच हांवें वेगळ्या विशयांचेर दोन तीन कविता 
बरयल्यो . 2014-15 ह्या वर्सा ' चलो स्कूल मॅगा ड्रायव ' कार्यावळी 
खाला आमी कोंकणी विभागांत शिकपी भुरगीं राजस्थान , दिल्ली , 
पंजाब , हरियाणा आनी शिमला ह्या सुवातींची अभ्यास भोंवडी करून 
आयली . मडगांवच्या मोती दोंगरावेल्या तशेंच मल्टीपर्पज सरकारी 
मुळाव्या शाळांनी आनी नावेलेच्या रुमडामळ दवीच्या सरकारी 
मुळाव्या शाळेत आमी ल्हान भुरग्यांक शिकोवपाक वचपाक लागली . 
हाका लागून आमकां सगळ्यांक एके तरेचे खेरीत जेल मेळ्ळे , उर्बा 
मेळ्ळी , व्यक्तीमत्वांत बदल घडून आयलो . 

दुसऱ्या वर्सा म्हजी भेट डॉ . हनुमंत चोपडेकार हाचे लागी जाली . 
तो निकतोच आपली पी . एच . डी करून आमचे क्लासीत कोंकणी 
विशय शिकोवपाक शिक्षक म्हण आयिल्लो . तो एक नामनेचो कवी , 
नाटककार , कथाकार आदी . हे म्हाका खबर नाशिल्ले . ताणे आपल्या 
विशीं क्लासींत जायतें सागले . तेन्ना हांवें म्हज्यो कविता ताका 
दाखयल्यो . ताका म्हजी कविता खूब आवडली आनी ताणें सांगले 
तुजी कविता खूब बरी आसा , अशेंच बरयत रावलें जाल्यार तूं एक बरी 
कवियत्री जांव येता . चोपडेकार सरान एक ल्हानशी भेट म्हण आपलो 
स्वताची कविता संग्रह ‘ एक चीट मोगाळ आईक ' म्हाका दिलो . हांव 
खूब खुशाल जालें . म्हजे भितर इतली बरी कला आसा हाची हांवें 
केन्नाच कल्पना करूंक नासली . 

त्या दिसा सावन हांवें साहित्य क्षेत्रांत पावल दवरलें . 
कितलिशींच वरां वेगळ्या - वेगळ्या विशयांचेर विचार करीत रावप . 

खंयचोय कविता झेलो हातांत घेवन वाचत रावप . हाचे पयलीं म्हाका 
कोंकणी वाचपाक आवडनासले . आतां वाचपाची भूक कशी लागिल्ली . 
मद्यान राती काय वळी सुचल्यो जाल्यार त्यो बरयले बगर रांवंक 
जायनासले . 

कोंकणी विभागाच्या न्युज लेटराखातीर गुणाजी सरान लेख वा 
कविता बरोवन दी म्हण सागले . कोंकणी हॉनर्स हो विशय शिकपाक 
आशिल्ल्या कारणान चोपडेकार सरान क्लासींत मार्गदर्शन दिले . ताणे 
खूब म्हत्वाच्यो गजाली सांगल्यो . तशेंच डॉ . गुणाजी देसाय सरान 
सदांच म्हजी मदत केल्ली आसा . कसलोय प्रस्न तांकां विचारलो वा 
कसल्याय कामांत मदत मागली जाल्यार फाटी - फुडें पळयनासतना 
मदत करप हे तांचेच कडल्यान हांव शिकला . तांच्या आदारार आनी 
जायत्या कार्यशाळांनी भाग घेवन गिन्यानाचे मार्गदर्शन म्हाका सगळ्यां 
कडल्यान मेळिल्ल्या काराणक लागून हो कविता संग्रह बरोवंक पावले . 

' पिकिपिकी काजुले ' हो कविता झेलो पुस्तकरूपान 
काजुल्यावरी लिकलिकचो म्हण जितल्या जाणांचो हातभार लागलो 
तांचे उपकारांत हांव सदांच आसतले . 

गोवा कोंकणी अकादेमीच्या पयलो चंवर अर्थीक पालव 
येवजणेत म्हज्या संग्रहाक अर्थीक फाटबळ दिल्ले खातीर हांव 
अकादेमीच्या उपकारांत आसा . तेच तरेन बटुकाक स्मृती प्रतिष्ठानान 
हो संग्रह उजवाडायिल्ले खातीर तांकांय दिनवास . 

तुमच्या सगळ्यांच्या आशिर्वादान हो कविता झेलो पुस्तकरूपांत 
येवन पळोवपाक मेळटलो आनी हो कविता संग्रह तुमकां आवडटलो 
तशेंच तुमी ताका खोशेन आपणायतले अशी आस्त बाळगून म्हजी 
दोन उतरां हांव हांगाच सोंपयतां . 


प्रिसिया बाटो 

प्रिसियाचे ' पिकी पिकी काजुले ' : 
युवा मनाची ओडलायणी अभिव्यक्ती 


आधुनीक कोंकणी कवितेचो इतिहास भोव व्हड आसा . ह्या 
इतिहासांत बयाभाव , बाकिबाब , मनोहरराय सरदेसाय , र . वि . पंडीत , 
चा . फ्रां . द कोश्टा , जे . बी . मोरायस , विजयाबाय सरमळकार , शंकर 
भांडारी , माधव बोरकार , जेस फेर्नांडीस , प्रकाश पडगांवकार , नागेश 
करमली , रमेश वेळुस्कार , शरदचंद्र शणै , युसुफ शेख , आर . एस् . 
भास्कर सारक्या असंख्य कवींचो आसपाव जाता . मदल्या काळांत 
शंकर परुळेकार , अरूण साखरदांडे , काशिनाथ शांबा लोलयेकार , 
मेल्वीन रोड्रीगस , संजीव वेरेंकार , नयना आडारकार , नुतन साखरदांडे , 
माया खरंगटे , आर . रामनाथ , प्रकाश दत्तराम नायक , परेश कामत , 
निलबा खांडेकार सारक्या कविंनी जाल्यार कोंकणी कवितेत 
प्रयोगशील असो नवो प्रवाह हाडपाचो यशस्वी प्रयत्न केल्लो दिसता . 
तेभायर डॉ . राजय पवार , ग्वादालूप डायस , फिलोमेना सान्फांसिस्को , 
वोल्ली वोग्गा , शाबा कुडतरकर , डॉ . प्रकाश पर्येकार , डॉ . हनुमंत 
चोपडेकार , श्रीकांत पालसलकर , काशिनाथ नायक , प्रकाश देसाय , 
मिनिनो आल्मेदा , विनायक गोवेकार , मिलन वायंगणकार , अजय 

बुवा , गोपिनाथ गांवस , राजश्री सैल , अन्वेषा सिंगबाळ अश्या नव्या 
दमाच्या कविंनी कोंकणी कवितेची घुडी उबारून धरिल्ल्याचे जाणवता . 
कोंकणी कवितेची ही गिरेस्त परंपरा 21 व्या शेंकड्यातूय तितल्याच 
नेटान मुखार वतना दिसता . 

. 
आयज युवा कोंकणी साहित्य संमेलना सारक्या माचयेवयल्यान 
जायते युवा कोंकणी कवी वयर सरताना दिसता . तातूंतली एक नवी 
कवियत्री म्हणल्यार प्रिसिया बारेटो . आपल्या महाविद्यालयीन 
शिक्षणांतल्यान तिणे खेरीत असो वेळ आपले कविते खातीर दिल्लो 
आसा हे तिच्या ‘ पिकी पिकी काजुले ' ह्या नव्याताल्ल कविता 
झेल्यांतल्या कवितेंचो आस्वाद घेतना जाणवता . प्रिसिया म्हजी 
विद्यार्थीनी . ताच्या ह्या पयल्या कविता झल्याक प्रस्तावना बरयतना 
मन धादोस जाता . 

प्रिसियाक हांवें पयले फावटी बीएच्या पयल्या सेमिस्टराक 
पळयल्ले . ते थोडेभोव लजेस्त तरीय थोडेशें आत्मविश्वासान भरिल्ले 
भुरगे . पयले नदरेंतल्यान तिचेमदले वेगळेपण सहज मतींत येताले . तशें 
तें एक सामान्य भुरगें पूण शिघ्र कवन रचपी तिचेमदले प्रतिभेक लागून 
तें हेरांपरस वेगळे थारताले . चौगुले महाविद्यालयांतल्या साबार 
साहित्यीक उपक्रमांनी तें मुखार . ' सृजनोत्सव ' सारक्या कार्यावळींनी 
प्रिसिया साहित्यीक माचयेर सक्रीय जालें तेन्ना तिचे प्रतिभेक नवो चंवर 
आयलो . ' लेखक तुमचे भेटेक ' आनी साहित्यीक चर्चासत्रांत तिणे 
सदांच आपलो वांटो उखल्ला . एकंदर , तिचे पुराय काव्यप्रतिभेचेर 
तिच्या तरन्या भावविश्वाचो प्रभाव जाणवता ताचोच सोद प्रस्तूत 
प्रस्तावनेत घेतला . 

' पिकी पिकी काजुले ' ह्या कविता झेल्यांत साबार तरेच्या 
आशय विशयांच्यो कविता आसपावल्यात . तातूंत तरन्या मनांतलो 
मोग , सैमीक सोबीतकायेचो दिश्टावो , समाजीक जाणीव , खासा 
काव्य रचनेंतल्यो सृजनात्मक अनुभुती , दिसपट्ट्या जिणेचो अर्थ 

सोदपी संदर्भ , अशे जायते विशय आयल्यात . ही कवियत्री आपल्या 
कवळ्या अणभवांक अतिशय सादे सोपे पद्दतीन शब्दरूप दिवपाचो 
सफळ यत्न करता अशें म्हणपाक सुवात आसा . ' पिकी पिकी काजुले ' 
ह्या शिर्शक काव्यांत ती आपल्या मनांतल्यो भावना अशे तरेन व्यक्त 
करता - 


पिकी पिकी काजुलो 


म्हज्या घरा मुखार लिखलिखलो 


पिकी पिकी काजुलो 


म्हाका पळोवन हांसलो 


ही कवियत्री काजुल्यांचे प्रतीक आपणावन आपल्या 
कवीकल्पनेक नवे पंख दिवपाचो यत्न करता . हे पिकी पिकी करीत 
उजवाड फांकोवपी काजुले तिचे कवितांचे हावेस जावन वाचकांचे 
भेटेक वतना सहज नवो भाव व्यक्त करता . हो भाव तिचे कवितेचो 
नवो आशय जावन तिची प्रतिभा वाचकां मेरेन पावयता . ' अशें म्हजें 
मन ' ही ह्या कविता झेल्यांतली अशीच एक भावूक कविता . ते 
कवितेत कवी आपल्या मनांचो नीज भावार्थ वेंचीक उतरांनी 
अभिव्यक्त करता . 


ज्या मनांत दुख आसता 
त्या मनांत शांतीय आसता 
अशें म्हजें मन 
ज्या मनांत दुबाव आसता 
त्या मनांत विश्वासूय आसता 
अशें म्हजे मन 

प्रिसिया आपल्या विचारांकडेन आनी भावनेकडेन भोव 
लक्तुबायेन पळयता . भोंवतणच्या घडणुकांचो तिच्या मनाचेर जावपी 
परिणाम तिका भितरल्यान अस्वस्थ करता . समाजांत चलिल्ल्या नश्ट्या 
गजालींनी जायते फावटी तिचे कवळे मन पेटून उठा . ती ताचेर 
विचारमंथन करता तेन्ना भितरले भितर तरेकवार भावभावनांचो कल्लोळ 
उमाळून येता . त्याच घुस्मटमारांतल्यान तिची कविता रूजवणा येता . 
' काळजांतले दुख्ख , जीण , रस्तो , एक काणी , संवसारांतलो आवाज 
म्हाका आयफूंक दी ' ह्यो कविता ताची देख आसा . 

सैम आनी सैमाचे विंगड विंगड घटक ह्या कवियत्रीन आपले 
कविते खातीर वेंचल्यात . पूण सगळेच कडेन ते घटक प्रतीक जावन 
येना ही नोंद घेवपा सारकी गजाल . कांय कडेन प्रतीक जाल्यार कांय 
कडेन रूपक जावन हे घटक मुखार येतात . गांयडोळ , मूय , मांजर , 
नकेत्र , कावळो , माड , कुपां , झाड , पान , फूल , काजुलो अशे साबार 
सैमीक घटक तिचे कवितेचे प्रतीकवाहक जाल्यात . खरे म्हणल्यार हे 
कवियत्रीक सैमाचे सोबीतकायेचें पिशे . झाडां , पानां , फुलां , जमीन , 
मळब , नकेत्रां , चान्ने , दर्या , न्हंयो , झरे , पांचवो वाठार हांकां पळोवन 
पळोवन ती भुलता . अशा सप्तरंगी सैमाची विविध रुपां तिका आपल्या 
शब्दांनी चितारचींशी दिसता . आनी तातूंतल्यानूच उत्पेक्षा , स्वभावोक्ती 
आनी चेतनगुणोक्ती सारक्या अलंकारांचो आदार घेवन ती त्याच 
सैमतत्वांचेर कलात्मक भाश्य करता . ' अशेंच तूं राव झाडा ' हे कवितेत 
ती झाडाक 

अशेंच तूं गायत राव अंतरमनांतल्यान स्वयंशक्तीन 
पर्जळत राव असो संदेश दिता जाल्यार ‘ गोंयचो माड ' हे कवितेत ही 
कवियत्री - माडा तूंच आसा गोंयचो मान अशें म्हणीत माडाच्या त्यागी 
स्वभावाचे गूणगान गायता . ' धवीं कुपां ' हे कवितेत कवियत्री बरयता 


प 


धव्या धव्या कुपां मुखार 
काळी काळी कुपां आयलीं 

काळी कुपां पावस जावन 
आंगणांत म्हज्या झडूंक लागली 


पावस हो हे कवियत्रीचो सारको घोस्ताचो . पावस आनी उदक 
ही सैमतत्वां मनीसजातीक भोव गरजेची हाची जाणीव हे कवियत्रीक 
आसा . पावसाक ती होरायता , ताची तुस्त तोखणाय गायता , 
संवसाराचेर ताची सासाय पडची म्हूण तळमळता . तिचो हो हावेस 
जायत्या कवितांनी उक्तो जाला . तातूंत वारो , आयलो रे आयलो पावस 
आयलो , पान , वारें गायता वारें मारता , उदकाचो थेंबो ' सारक्या 
कवितांचो आसपाव जाता . ' आयलो रे आयलो पावस आयलो ' हे 
कवितेत कवी पावस आनी शेतकार हांचे भावस्पर्शी आनी चिरंतर नातें 
वेंचीक उतरांनी स्पश्ट करता - 


आयलो रे आयलो पावस आयलो 
शेतकऱ्या तोंडार हांसो आयलो 
आयलो रे आयलो पावस आयलो 
कणसार गुटगुटीत गोटो आयलो 


पावस तशेंच हेर सैमघटकांचेर ह्या काव्यझेल्यांत बयोच कविता 
आयल्यात . कवियत्रीच्या जिवितांत सैमाची कितली मोठी सुवात 
आसा हाची सुलूस ताचे वेल्यान वाचकाक येवं येता . पावसाचेरूच 
उलोवंचें जाल्यार , पावसाचो उक्तो साक्षात्कार घडोवपी एक माणकुलो 
उदकाचो थेंबो मोतयांत परिवर्तीत जावपाचे सैमीक प्रक्रियेचें दिव्य 
काव्यचित्र कवियत्री आपले ' उदकाचो थेंबो ' हे कवितेत चितारता . 
एक अप्रतिम शब्दचित्र रंगयल्ले वरी भोवबरें रंगकवन थंय उबें जालां 
अशें म्हणीन दिसता . हांगा ही कवियत्री आपले भावनेक पळयात कशें 
शब्दाचें आंगलें चडयता 

मळबांतल्यान आयिल्लो 
तेयाच्या पानार पडिल्लो 
मोतयां भशेन चकचकतालो 
वायन फूक मारून सकयल उडयल्लो 


सुर्याच्या किर्णांनी 
परत मळबार व्हरून सोडलो 
घडघडान कूप फुटून , थेंबो 
धतरेर पावतनाच 
शिपयेच्या तोंडांत पडलो 
आनी मोती जावन चकचकलो 


कोंकणी कवितेचो बारीकसाणेन अभ्यास करीत जाल्यार एक 
गजाल जाणवता . ल्हान व्हड खंयचोय कोंकणी कवी घेयात दर 
एकल्यान गोंयचेर उपाट मोग व्यक्त केल्लो तुमकां दिसतलो . बयाभाव 
बाकीबाब साकून आयच्या अन्वेषा - अमेय मेरेनच्या सगळ्याच कवींनी 
गोंय सामकें माथ्यार घेतला . ' गोड म्हजें गोंय - सुंदर म्हजें गोंय ' म्हणपी 
शणै गोंयबाबां कडच्यान मेळिल्ल्या स्वभाशेचो हो स्वभिमानी - मंत्र 
प्रिसिया सारक्या नव्या युगांतल्या तरन्या काळजांतूय रिगला ताचो 
' दिश्टावो गोंयचो माड , कार्नवाल , दर्या वेळेर , तीन काळ गोंयचे ' 
अश्या कवितांनी मेळटा . 

' दर्या तुजी अस्मिताय ' हे कवितेत कवियत्री भोव सुंदर रितीन 
दर्याचे विशाल काळीज उक्तं करता . ह्या झेल्यांतली एक भोव 
ओडलायणी कविता म्हूण तिचेकडेन बोट दाखोवं येता . अभिधा 
शब्दक्तींतल्यान अभिव्यक्त जावपी ही कविता संबंदीत कवियत्रीची 
संवेदनशिलताय आनी कलात्मकताय सहज वाचका मेरेन पावयता . ती 
बरयता 

दर्या तूं सगळे जीव आपल्या पोटांत घेवन रावताय 
मेल्ले जीव तूं देगेर हाडून उडयताय 


दर्या तूं कितलो म्हूण खालतिकायेचोरे 
सगळ्यांक गरीब - गिरेस्तांक एकूच तरेन लेखताय रे 


ही कवियत्री भोव तरणे पिरायेची . तिचे भावविश्व भोव 
अमुरपिकें . हे पिरायेर मोगाची संवेदना जागी जावप हे सैमीक लक्षण . 
भोंवतणी साबारकडे मोरपाखी मोगी मनां भिरभिरताना ती ह्या 
विशयाचेर कविता बरयना कशी जातली ..... हय होय विशय ह्या 
कविता झेल्यांतल्या जायत्या कवितांनी परमळून गेला . एक न्हय तर 
खूब कविता ह्या विशयाचेर आयल्यात . तातूंत तूं , तुजो मोग , तुजो 
मोग सदांच म्हजेरूच आसूं दी , काणी राजा राणयेची ' , सारक्यो कविता 
उल्लेखनीय . तातूंतले ' तुजो मोग ' हे कवितेत मोगाचे तरेकवार आयाम 
अभिव्यक्त जाल्यात . देखीक 


पयलो आयाम - कोणेंच म्हाका इतलें सुख दिलेंना 
तितलें तुवे म्हाका दिले 
दुसरो आयाम - कोणेच म्हजे खातीर इतलें सोंसलें ना 
जितलें तुवे म्हजे खातीर सोंसले 
तिसरो आयाम - कोणेच म्हाका इतलो मोग दिलो ना 
जितलो तुजेठांय मेळ्ळो 


हे कवियत्रीन हेर जायते विशय आपले कवितेत हाडल्यात . दैवी 
संकल्पनेची व्हडविकाय , जेजू आनी आवे मारीचो आदर , स्वताच्या 
आवय बापयचो मोग आनी त्याग , भुरगेपणांतल्यो म्होवाळ यादी , 
तरनाट्यांचे विविध प्रस्न अशे विविध विशय तिणे हाताळ्ळ्यात . 

' आमची आवय मारीया आवय ' हे कवितेतली तिची देवावेली निस्सीम 
श्रद्धा जाणवता . तेचवरी आपल्या पुताक म्हणजेच अवतारी पुरूश 
जेजूक संवसारा खातीर भेटोवपी मारीया आवयक आमचेर बेसांव 
घालचे अशी नमळायेची प्रार्थना कवियत्री करता 


भुरगी आमी तुजी माणकुली 
भुरगी आमी तुजीं मायेमोगाची 
सदांच तुज्या पायांलागी येतली आमी 
सदांच वाखाणटली तुका आमी 
जेजूची आवय संवसाराची आवय 
आमची आवय मारीया आवय 


मारीया आवय ही फकत जेजूची आवय न्हय तर पुराय 
संवसाराक वात्सल्याच्या भावनेन पळोवपी ती ल्हान व्हड सगळ्यांची 
आवय असो मतितार्थ वयले कवितेत व्यक्त जाता . आपले 
मम्मीविशीय अशीच एक कविता ही कवियत्री बरयता . ती म्हणटा 


मम्मी म्हाका सदांच तापयता 
पूण बरी देख तीच दिता 
मम्मी म्हाका सदांच रडयता 
पूण दोळ्यांतली दुकां तीच पुसता 


ही कवियत्री आपल्या कांय माणकुल्या कवनांनी जिणेचेर भाश्य 
करपाचो यत्न करता . हांगा तिचे अणभवविश्व तिचो घात करता . 
कारण खुबश्या अणभवांक तिणे अजून प्रत्यक्षात तोंड दिवंक ना देखून 
तसल्या धीरगंभीर विशयांक ती हात घालपाक वता तेन्ना तिचे काव्य 
अल्पसंदर्भाचो दोश घेवन आकाराक येता . देखीक - जीण , म्हजे 

कुडीचे सांदे आयकनात , ऍग्झाम , वॉट्स ऍप ' , ह्यो कविता . 
अणभवशक्तीचो उणाव आनी शब्दभांडाराची कमतरता हो एक दोश 
ह्या काव्यांत जाणवता . तेपासतूच तेचतेच शब्द एकेच कवितेत परत 
परत येवन वतात . हांगा ह्यो कविता निरस जाता . जीण आनी जिणेचे 
तत्वगिन्यान अशे काय विशय हाताळटाना तिणे सादूर रावचे अशी 
तिका शिटकावणी . कवितेचो व्यासंग वाडयल्यार आनी सेगीतपणान 
जिणे - तत्वांची साधना केल्यार वयल्या दोशांचेर ही कवियत्री निश्चितूच 
मात करूंक शकतली असो भरंवसो दिवं येता . 

' पिकी पिकी काजुले ' हो प्रिसियाचो पयलो कविता झेलो . ताका 
आमी येवकार दिवपाक जाय . नव्या जाणिवांचो आविश्कार तें 
आपल्या काव्यांतल्यान आमचे खातीर घेवन आयला . तिचे कविते 
भितर सर्वसामान्य मनशाभितरलें भावविश्व लिपला . प्रत्यक्षात एक 
भावूक आनी अतिसंवेदनशील मनीस कसो चिंतता , कसो वागता 
आनी एकंदर ह्या भोंवतणच्या संवसाराचे कशे अवलोकन करता ताचो 
शाब्दीक दस्तावेज ह्या काव्यझेल्यांत सहज मेळटा . देखुनूच म्हणन 
दिसता - ' प्रिसियाचे पिकी पिकी काजुले ' हे युवा मनाची ओडलायणी 
अभिव्यक्ती जावन आसा . 

प्रिसियान आपलें अणभवविश्व आनीक वाडोवंचें , कवितेकडेन 
प्रमाणीक रावंचे आनी सेगीतपणान कोंकणी कवितेकडेन इश्टागत 
सादची . तशें केल्यार तिचे कवितेक फुडार आसाच . ताका कोंकणी 
कवितेच्या मळार हुनहुनीत येवकार . 


डॉ . हनुमंत चोपडेकार 

फोडे - गोंय 


तारीख : 15-06-2017 

1. अशें आमचे मन 


ज्या मनांत दुख आसता 
त्या मनांत शांतीय आसता 
अशें आमचे मन 


ज्या मनांत दुबाव आसता 
त्या मनांत विश्वासूय आसता 
अशें आमचे मन 


ज्या मनांत वायट आसता 
त्या मनांत बरेंय आसता 
अशें आमचे मन 


ज्या मनांत राग आसता 
त्या मनांत मोगूय आसता 
अशें आमचे मन 


ज्या मनांत काळोख आसता 
त्या मनांत उजवाडूय आसता 
अशें आमचे मन 
अशें आमचे मन 

2. अशेंच तूं राव झाडा 


अशेंच तूं हालत राव 


म्हाका शितळ वारें भोगपाक 


अशेच तूं वाडत राव 
म्हजेर सावली घालपाक 


अशेंच तूं फळांक पिकयत राव 


म्हाका रस दिवपाक 


अशेंच तूं पानां दियत राव 
म्हाका वखदां पिवपाक 


अशेंच तूं फुलत राव 
म्हजें पोरसूं सबोवपाक 


अशेंच खादे फांकयत राव 
सवण्यांक घोटेर बांदपाक 


अशेंच तूं जल्म घेयत राव 
हया संवसारार पावस घालपाक 


अशेच तूं जगत राव 


म्हाका ऑक्सिजन दिवपाक 


अशेंच तूं गायत राव 
म्हजे गोंय पांचवेचार करपाक 

3. आजमेत 


तुजें रूप 
कितले निवळ आनी निर्मळ गो 
देवाचें तूं 
कितलें आपुरबायेचें गो 
कोणाकूच तूं भियेनाय 
वायटां आनी कारस्थानां 
सैताना आनी काळोख 
हांकां तूं धांवडावन घालताय 
सगल्या लोकांचो मोग तूं करताय 
कोणाचेरूच तूं रागार जायनाय 
तूं कितलें पवित्र गो 
तुज्या पवित्रकायेन 
मनशाचें काळीज तूं जिकोन घेताय गो 
तुकाच लागून आमी 
बावतिज्म घेवूक पावताय 


तुकाच लागून आमी 


क्रिस्तांव जातात 
आख्या संवसारांत तूं पर्जळटाय 
क्रिस्तांव भाव - भोयणांचे 
नांव तूं वयर काडटाय 

4. असो हांव गायडोळ 


मातयेंतूच जल्माक येवपी 
मातये वांगडा रावपी हांव 
पांयांपोंदा चिड्डलो तरीय 
मातयेचोच राजा हांव 
असो हांव गांयडोळ 
असो हांव गांयडोळ 


इल्लोसो जीव हांव 
पोटान झरत चलपी 
मरतां मरतां झरतां झरतां 
शेतकाराक आदार दिवपी 
असो हांव गांयडोळ 
असो हांव गांयडोळ 


तुमी केल्ली धाण माती 
हांवूच निवळ करपी 
तुमचे बांयची घाण 
हांवूच गिळून उडोवपी 
असो हांव गांयडोळ 
असो हांव गांयडोळ 

म्हजेर मीठ घालून तुमी 
म्हजे कुडके - कुडके करताय 
म्हाका खावून कुल्ल्यो , नुस्ती 
पळय फिशारक्यो मारताय 
असो हांव गांयडोळ 
असो हांव गांयडोळ 


जिवाण्याक पळोवन फाटी सरपी 
म्हाका पळोवन फुडें सरतात 
पायपोंदा चिडून म्हाका 
पळयात झेत तुमी मारतात 
असो हांव गांयडोळ 

5.आमची आवय मारीया आवय 


जेजुची आवय , संवसाराची आवय 
आमची आवय मारीया आवय 
देवाच्या पुताक जल्म दिलो तुवें 
आपल्या पुताक संवसाराखातीर ओपलो तुवें 
मरण नासतना देवान सर्गार व्हेली तुका 
बारा नकेत्रांचो मुकूट घालून राणी केली तुका 
लोक तुका सायबीण म्हण घरांत हाडटाय 
तांच्या घरच्यांचेर आर्शिवाद तूं घालताय 
आमच्या दुखांत मोगान तूं वांटो घेताय 
तशेंच आमच्या सुखांतूय वांटो घेताय 
आपलींच भुरगी म्हण तूं आमकां वेगेंत घेताय 
आमचेखातीर सदांच तूं देवा लागी मागताय 
भुरगी आमी तुजी माणकुली 
भुरगी आमी तुजीं माये मोगाची 
सदांच तुज्या पांयां लागी येतली आमी 
सदांच वाखाणटली तुका आमी 
जेजुची आवय , संवसाराची आवय 
आमची आवय , मारीया आवय 

6. आमच्या घरांत बाबू जाला 


आमच्या घरांत बाबू जाला 
माराण्यांचो फोग मारपाक 


आमच्या घरांत बाबू जाला 
गांवांत पेडे वांटपाक 


आमच्या घरांत बाबू जाला 
घराचो दिवो म्हणपाक 


आमच्या घरांत बाबू जाला 
वडिलांक मान दिवपाक 


आमच्या घरांत बाबू जाला 
घरांत सून हाडपाक 


आमच्या घरांत बाबू जाला 
आवय - भयणींची राखण करपाक 


आमच्या घरांत बाबू जाला 
आवय - बापायचें नांव वयर काडपाक 


आमच्या घरांत बाबू जाला 
गरजेवंतांक आदार दिवपाक 


आमच्या घरांत बाबू जाला 
घराचो मान राखपाक 

7. आयलो रे आयलो 
पावस आयलो 


आयलो रे आयलो पावस आयलो 
मोर नाचूंक तयार जालो 
आयलो रे आयलो पावस आयलो 
धांवता धांवता निसरून फोंडकुलांतूच पडलो 


आयलो रे आयलो पावस आयलो 
मातयेंतल्यान गांयडोळ भायर आयलो 
आयलो रे आयलो पावस आयलो 
वारें मारून माड हुमटून पडलो 


आयलो रे आयलो पावस आयलो 
पावसान कावळयाकूय धांवडावन घालो 
आयलो रे आयलो पावस आयलो 
पावसांत चिप्प भिजून जोर आयलो 


आयलो रे आयलो पावस आयलो 
शेतकाऱ्या तोंडाक हांसो आयलो 
आयलो रे आयलो पावस आयलो 
कणसाक गुटगुटीत गोटो आयलो 

8. उदकाचो थेंबो 


मळबांतल्यान आयिल्लो 
तेयाच्या पानार पडिल्लो 
मोतयां भशेन चक - चकतालो 
वाऱ्यान फूक मारून सकयल उडयल्लो 
जमनी भितर घाल्लो 
भितरल्यान न्हयेत पावलो 
न्हंये वांगडा धांवतां - धांवता 
दर्याच्या शारांत पावलो 
विसवणाच्या पोरालागीं खेळटालो 
दर्या - देगेर ल्हारां - वांगडा पासयो मारतालो 
सुर्याच्या किर्णांनी 
परत मळबांत व्हरून सोडलो 
घडघडान कूप फुटून , थेंबो 
धतरेर पावतनाच 
शिपयेच्या तोंडांत पडलो 
आनी मोती जावून चक - चकलो 

9. एक नकेत्र 


एक नकेत्र 


सदांच म्हाका 


लिखलिखून खबरो सांगताले 
आयज तें नकेत्र मोनें आसा 


एक नकेत्र 


सदांच म्हजेलागी 
आपा - लिपा खेळटालें 
आयज तें नकेत्र कुपांतूच लिपिल्लं आसा 


एक नकेत्र 


सदांच म्हजेर 
आपलो उजवाड फांकयतालें 
आयज तेंच नकेत्र आपलें उजवाडाचे दार 
बंद करून आसा 


एक नकेत्र 


सदांच म्हजीं दुकां पुसताले 
आयज तेंच नकेत्र म्हजीं दुकां गळयता 
म्हाका पळय रडयता 

10. काणी राजा राणयेची 


काणी राजा - राणयेची 
काणी आमच्या मोगाची 
केन्नाच तुटूंक दिवची न्ही रे 
दोरी ही मोगाची 
अशीच उरूं दी ती 
एक अमर मोगा काणी 


काणी राजा - राणयेची 
काणी आमच्या मोगाची 
केन्नाच पालोवंक दिवची न्ही रे 
दिवली ही मोगाची 
अशीच उरूंक दी ती 
एक अमर मोगा काणी 


काणी राजा - राणयेची 
काणी आमच्या मोगाची 
मळबांत उडत राव्या रे 
जोडी कशी सुकण्यांची 
अशीच उरूंक दी ती 
एक अमर काणी मोगाची 

11. कार्नवाल 


कार्नवाल आयलो 
खोशयेचो दीस आयलो 


लोकांच्या तोंडार हांसो आयलो 
कार्नवालाचो पयलो दीस आयलो 


सकाळी सगलो लोक मिसाक गेलो 
एका - एकाक कार्नवालाची परबी दिवन 
दनपारां पोटभर जेवन 
फोल्गाक गेलो 


खोशयेचो दीस आयलो 
का वालाचो दुसरो दीस आयलो 


बरे बरे खेळ पळयले 
रातचे माणकुल्या भुरग्याचे 
तशेच जुवान तरनाटयांचे 
नाच , गायन पळोवन 
काळीज खुशाल जालें 

खोशयेचो दीस आयलो 
का वालाचो तिसरो दीस आयलो 
माणकुली भुरगी 
उदकाचे पोसकोटे भरून भिजयतालीं 
तरनाटी , जाण्टी 
उदकाचीं बिंदुलां , बालदी घेवन भिजयताली 


अशे करून कार्नावालाचे दीस सोंपले 
कोरेज्माचे दीस लागी आयले 

12. काळींग 


मामीन एक गुडगुडीत 
काळींग हाडिल्ले 
त्या काळंगाक पळोवन 
मन म्हनें भुल्ले 
हांवें सुरी घेवन 
ताचे दोन कुडके केले . 
आनी अजाप म्हणजे 
अचकीत ते काळींग 
म्हजेकडेन उलोवंक लागले 
तें म्हाका कितें तरी 
सांगूक सोंदताले 
ताच्या काळ्या दोळ्यांतल्यान 
तांबडी दुखां व्हांवताली 
ताचें ताबडें आंग पळेवन 
म्हाका ताचे चुरचुरे दिसले 


कितल्यो व्हडल्यो सुरयो आनी तरसादी 
तुमी म्हाका कापून 
म्हजो जीव 
एका खिणा भितर सोंपयतात 
कितले निबर जायशात तुमी 
मनीस आसून तुमचे मदी 
मनीसपण वखदाक लेगीत नासुंये 
कसले खाटिकाचें काळीज तुमचे 
जीव म्हजो काडून वयल्यान तुमी 

मिटक्यो मारून खातात म्हाका 
बरें आसा 
आतां हांव देवा लागी 


एकूच मागतलें 


देवा म्हाका ह्या संवसारांत 
केन्नाच जल्मांत हाडूं नाका 
इतलेच मागतां 
म्हज्या देवा पुता म्हाका पाव 
म्हजे काळीज कातरप्यांचे बरें जावं 

13. कावळो 


दीस भर भोवलो , रात भर न्हिदलो 
सकाळ जाली , का का गायलो 


हांगा , थंय उडत रावलो 
शारभर भोंव भोंव भोंवलो 


उडटा उडटा तान लागली 
न्हंयचे उदक पिवून खोशी जालो 


इश्टां वांगडा आपा - लिपा खेळ्ळो 
रस्त्यार पडिल्लो हुंदीर खालो 


वतांत करपलो 
काळोच जालो 
पावसांत भिजलो 
चिखलांत लोळ्ळो 


सुर्या दर्यां बुडटना निशेलो 
हेरांक आपल्या घरा 
वतना पळेवन खंती जालो 
आमोरी जाली काळोख जालो 
आनी सदचेवरी 
का का काळखांत नाच्च जालो 
काळो कावळो काळखांत काळखेलो 

14. कुशीक 


कोगूळ गायता , झाडां कुशीक 
काजुले लिखलिखतात , पानां कुशीक 
सवण्यांनी घोटेर बादल्यात , खांदया कुशीक 
मुयांनी बिराड केलां , झाडाच्या मुळा कुशीक 


घरां बादल्यांत , रस्त्या कुशीक 
फुलां फुल्ल्यांत दुर्गा कुशीक 
झाडां कातरुन उडयल्यांत दोंगरा कुशीक 
कोयर पातळ्ळा न्हंयचे कुशीक 


जायते माड लायल्यात , शेता कुशीक 
सुर्या किर्णां फांकयता रावन मळबा कुशीक 
बेबो उडक्यो मारता तळ्या कुशीक 
जिवाणी खासवन पळयतात रावन वाली कुशीक 


जायते वेगळेपण आसा , म्हजे गोंयचे शिमे कुशीक 
जायत्यो भाशा आसात , म्हजे गोंयचे शिमे कुशीक 
जायतें पॉलितिक आसा , म्हजे गोंयचे शिमे कुशीक 
जायते भ्रष्टाचारय आसा , म्हजें गोंयचे शिमे कुशीक 

15. गोंयचो माड 


मळबाक तेंकपी असली तुजी वाड 
असलें झाड गोंयचो माड 


तुज्याच पानां - चुट्टांनी गरीबाचें घर जाता 
असलें झाड गोंयचो माड 


रसरशीत उदकान भरिल्लं आडसर 
असले आनीक फळ ना 
असले झाड गोंयचो माड 


दर्या देगेर एकूच तूं झाड 
असलें झाड गोंयचो माड 


नाल्ला बगर खंयच्योच परबो मनोवंक शकनात 
असलें झाड गोंयचो माड 


तुज्याच व्हिरांनी आमचे घर निवळ - नितळ जाता 
असलें झाड गोंयचो माड 


तूंच जावन आसा गोंयचो मान 
असलें झाड गोंयचो माड 

16. तीन काळ गोंयचे 


तीन काळ गोंयचे 
सगल्या गोंयकारांक मोगाचे 


पयलो काळ पावसाचो 
सगल्या गोंयकारांक म्हत्वाचो ... 
शेतकाराक शेत रोवूक , 
बांयों , न्हंयों भरूंक 
धावून - धावून आयलो पावसाळो 
असलो काळ गोंयकारांक मोगाचो 


दुसरो काळ शियाळो 
सगल्या गोंयकारांक म्हत्वाचो .... 
नाताळांची परब मनोवंक 
धावून - धांवून आयलो शिंयाळो 
असलो काळ शिंयाळो 


तिसरो काळ गिमाळो 
सगल्या गोंयकारांक म्हत्वाचो .... 
आंबे , पणस , काजू , काण्णां , चुन्नां खावपाक 
भुरग्यांक शाळेंत सुटी दिवपाक 
धावून - धावून आयलो गिमाळो 
असलो काळ गिमाळो 


तीन काळ गोंयचे 
सगल्या गोयकारांचे मोगाचे 

17. तूं 


तूं म्हाका 
वाटो दाखयत राव 
हांव चलत रावतां 


तूं म्हजी 


सपनां खरी करीत राव 
हांव सपना पळयत रावतां 


तूं म्हाका 


सुख दियत राव 
हांव तुका आर्गा दियत रावतां 


तूं म्हजें 
दुख पयस करीत राव 
हांव दुकां पुशीत रावतां 


तूं म्हाका 
आदार करीत राव 
हांव कश्ट करीत रावतां 


तूं म्हाजेर आतां 
आशिर्वादाचो पावस घालीत राव 
हांव भिजत रावतां 
हांव भिजत रावतां 

18. तुजो मोग 


कोणेच म्हाका इतलें सुख दिल्लं ना 
जितलें तुवें म्हाका दिले 


कोणेच म्हजी इतली काळजी घेतली ना 
जितली तुवें म्हजी घेतली 


कोणा कडेन हांव इतले उलोवंक ना 
जितलें तुजे लागी उलयलें 


कोणेच म्हजेखातीर इतलें सोंसलें ना 
जितलें तुवें म्हजेखातीर सोंसलें 


कोणा कडेनूच म्हाका खरी खुशालकाय मेळ्ळी ना 
जितली तुजे कडेन म्हाका मेळ्ळी 


कोणेच म्हाका इतलो मोग दिल्लो ना 
जितलो तुजेठांय मेळ्ळो 


कोणेच म्हाजें काळीज जिखोन घेतले ना 
पूण तुवें म्हाका जिखोवन घेतले 

19. तुजो मोग 
म्हजेरूच आसूंक दी 


तुजो हात .... 
म्हज्या हातांत आसूंक दी 
तुजो मोग .... 
म्हज्या काळजांत आसूंक दी 
तुजीं उतरां .... 
म्हाका आयकत रावूक दी 
तुजीं सपनां .... 
म्हजींच आसूंक दी 


तुजें दुख .... 
म्हाकाच सोदूंक दी 
तुजें सूख .... 
म्हजेखातीर आसूंक दी 
तुजें रूप .... 
म्हज्या दोळ्यां मुखार आसूंक दी 
तुज्या मोगाचो दांग .... 
म्हज्या जिविताचो माग आसूं दी 
तुजो मोग ... 
सदांच म्हजेरूच आसूंक दी 

20. दर्या तुजी अस्मिताय 


दर्या तूं सगळे जीव आपल्या पोटांत घेवन रावताय 
मेल्ले जीव तूं देगेर हाडून उडयताय 
तुज्या पोटांतले जीव खावपाक आमी मनीस आशेताय 
ताचेखातीर लोक कशेय पयशे मोडटाय 


दर्या तुजो वाठार इतलो सोबीतकायेचो रे 
सदांच तुका पळयत रावचे अशें दिसताय रे 


सगळ्यांक तूं आपूण फुकट म्हण सांगताय 
तशे कोणाचेच तूं पयशे घेनाय 
पावसा दिसांनी लोक तुजे लागी येवपाक भियेताय 
पूण तूं तांचेर केन्नाच रागार जायनाय 
तुज्या वाठारांतलो वारो कितलो शितळकायेचो 
मनांतले सगले कश्ट काडून उडोवपाचो 
मोगान आशिल्ल्यो जोडयो तुज्या देगेर येवन बसताय 
तांचें मोगाचें उलोवणे तूं ल्हवूच आयकताय 
तुका पळोवपाक भायल्या देसांचो लोक येताय 
तांची काळजां खुशालकायेन भरून तूं तांकां परतीं घरा धाडटाय 
दर्या तूं कितलो म्हण खालतिकायेचो रे 
सगळ्यांक गरीब - गिरेस्तांक एकूच तरेन लेखताय रे 

21. देवा तुका नमस्कार 


देवा तूं आमचो मोग करताय 
आपलींच भुरगी म्हण आमकां वेंगेत घेताय 


एका - मेकांचो मोग करात म्हण सांगताय 
तरीय आमी दुस्मानकाय वाडयतात 


गरजेवंतांक पावात म्हण सांगताय 
तरीय आमी आमचेच चिंतात 


एकूच देव आसा म्हण सांगताय 
तरीय आमी जायते धर्म पोसल्यात 


जाती - काती मोडात म्हण सांगताय 
तरीय आमी वेगळोचार करिनासतना रावनात 


एका - मेकांक हात दिवन वयर काडात म्हण 
सांगताय 
तरीय आमी दुसऱ्याक सकला उडोवूक फाटी 
सरनात 


देवा तुका नमस्कार रे 
सगले भ्रश्टाचार काडून उडय रे 


देवा तुका नमस्कार रे 
पातकान कुशिल्ली काळजां धुवन काड रे 

देवा तुका नमस्कार रे 
सताच्यो वाटो चक शिकय रे 


देवा आमचेर आशिर्वादाचो पावस घाल रे 
तुज्या सारकेली भुरगी आमकां कर रे 


देवा तुका नमस्कार रे 
तूंच संवसाराचो आनी सर्गा - राजाचो धनी रे 


देवा तुका नमस्कार रे 
आमचे मागणे आयकून घे रे 

22. धवीं कुपां 


धव्या धव्या कुपां मुखार 
काळी काळी कुपां आयलीं 
काळी कुपां पावस जावन 
आंगणांत म्हज्या झडूंक लागली 


पावस सोपून आंगणांत म्हज्या 
अस्तमेचो सुर्या आयलो 
अस्तमेच्या सुर्याच्या वतान 
मळबार रंगाचो सडो घातलो 


2 

23. पान 


पावसान न्हाणयले 
फुलांनी न्हेसयले 
वायन धोलयलें 
रातचे चान्न्याच्या वेगेत न्हिदयलें 
सकाळचे सुर्याच्या किर्णान उठयलें 
वतान जेवयलें 
पावसांत उदक पिवयले 
मुये वांगडा आपा - लिपा खेळ्ळे 
खांद्या पोंदा लिपयलें 
वतांत तापयले 
सुकण्याच्या पिलांनी चिडयलें 
पानाचे काळीज वसवसलें 
किडीन पान खालें 
पानाचे जिवीत सोंपयले 

24. पिकी पिकी काजुलो 


पिकी पिकी काजुलो 
म्हज्या घरा मुखार लिखलिखलो 
पिकी पिकी काजुलो 
म्हाका पळेवन हांसलो 


पिकी पिकी काजुलो 
झाडा - झाडार भोंवतालो 
पिकी पिकी काजुलो 
पाना कडेन आपालिपा खेळटालो 


पिकी पिकी काजुलो 
घरा वचूंक भायर सरिल्लो 
पिकी पिकी काजुलो 
बाबडो वाटूच विसरलो 


2 

25. फुला तूं कितलें सोबीत गो 


फुला तूं कितले सोबीत गो 
तुज्या सोबीतकायेन 


म्हजें मन भुलता 


फुला तूं कितले सोबीत गो 


तुका पळेतकच 


तापिल्लो राग शेळेता 


फुला तूं कितले सोबीत गो 


तूंच म्हजें घरच्या 
पोरसाक सोबीतकाय हाडटा 


फुला तूं कितले सोबीत गो 
तुकाच लागून 
फुलकारांचे पोट भरता 


फुला तूं कितले सोबीत गो 
तुज्या बगर खंयच्योच 


परबो मनोवूक जायनात 


फुला तूं कितले सोबीत गो 
सगल्या धर्मांत 
तूं खूब म्हत्वाचे 


पिकी पिकी काजुले / 47 


फुला तूं कितले सोबीत गो 
तुकाच लागून मोगान आसल्यो जोडयो 
लागी येवूक पावतात 


फुला तूं कितले सोबीत गो 
तुकाच लागून बायलांचे माथे 
सुंदर दिसता गो 


फुला तूं कितले सोबीत गो 


फुला तूं कितले सोबीत गो 

26. मनशांची आनी झाडांची 


आवय 


जशी जमीन आपल्या पोटांत 
बियां घेवन रावली ... 
तेच तरेन एके आवयन , 
आपल्या भुरग्याक णव म्हयने सांबाळ्ळे 


जेन्ना जमनीन ...... 
ल्हान झाडाक जल्म दिलो 
तेच तरेन , एके आवयन ... 
आपल्या भुरग्याक जल्म दिलो 


जेन्ना जमनीन ... 
ल्हान झाडाक जल्म दिवून 
जमनीचो वाठार सोबोयलो 
तेच तरेन , आवयन 
आपल्या भुरग्याक जल्म दिवून 
आपलो घराबो थापलो . 


जेन्ना जमनीन ल्हान झाडाक 
आपले वेगेत घट्ट धरलो 
तेच तरेन , आवयन 
आपल्या ल्हान भुरग्याक 
आपुरबायेन वेंगेत घेतले 

जेन्ना वतान आनी पावसान 
झाडांची भुक - तान भागयली 
तेच तरेन , आवयन 


आपल्या भुरग्याची , दुधान 
भुक - तान भागयली . 


जेन्ना झाड फुलां रचून 
जमनीची सोबितकाय वाडयताले 
तेच तरेन भुरगें सवसरांत पर्जळून 
आपल्या आवयचे नांव उंच काडटालें 


जेन्ना झाडाक वाळटी लागून 
जमनीच्या पोटार जीव सोंपोयलो 
जमनीच्या काळजाक धक्को बसलो 


तेच तरेन भुरग्याक पिडा येवन 
आवयच्या गोपांत आपलो जीव सोंपयलो 
आवयच्या काळजाक भालो तोपलो 

27. मांजरा ... 


मांजरा तुजें आंग 
पळोवूक दिसता वाग 


मांजरा तुजी शेपडी 
वाजोवूक दिसता पेंपरी 


मांजरा तुजे दोळे 
पांचवेचार आंवाळे 


मांजरा तुजो खेळ 
हुंदराचो जाता हार्ट फेल 


मांजरा तुजी सोबीतकाय 
करूंक दिसता आपुरबाय 


मांजरा तुजें रूप 
धवेंफुल्ल कूप 


मांजरा तुज्या आवाजार 
बाबू नाचता कुंपासार 

28. मूय 


वणटीर तूं चडटाय 
अशें दिसता 
तूं दोंगरार चडटाय 


आपल्या इश्ट - इश्टिणी वांगडा 
भेंड वाकडे - तिकडे करून चलताय 
मॉडलींगाक आयल्या अशें दिसताय 


चिंचेच्या पानां इतली 
तुजी सोयरी 
मेजूंक जायना तितली 


खेळ तुजो 


मनशांक - जनावरांक चाबपाचो 
मोग तुका गोडा - पांवाचो 
मोग तुका गोडा - पांवाचो 

29. काळजांतलें दुख 


न्हंयचे उदक सुकलें म्हणटकच 
म्हजें काळीज सुकता अशें दिसता 


पांचवी - चार झाडां कातरून उडयतकच 
सैम थोंटों - पांगळो कसो दिसता 


आमी गोंयचे जेवण सोडून भायल्या जेवणार ताव मारतात 
गोंयकारपण भुकेन तळमळटा अशें दिसता 


गोंयकार आपली सोडून हेरांच्यो भासो आपणायतात 
तेन्ना कान भेरे जाल्यात अशें दिसता 

30. म्हज्या घराच्या आंगणांत 


म्हाका रातचे 


आंगणांत बसून .. 


काजुले लिखलिखतात तें 
पळयत राव ...... 
अशें दिसता 


म्हाका रातचें 


आंगणांत बसून 


रात - किड्यांचो किर - किर आवाज 
आयकत राव ........ 
अशें दिसता 


म्हाका रातचे 


आंगणांत बसून .. 


मोगऱ्या - चाफ्याच्या वासान 


गुल्ल जावचे ........ 


अशें दिसता 


म्हाका रातचे 


आंगणांत बसून .. 


झाडांनी दिल्लो शितळ वारो 
आगांत भोगत रावचे ...... 
अशें दिसता 


म्हाका रातचें 

आंगणांत बसून .. 


धव्याफुल्ल चंद्रिमाचो 
गरिबाच्या खोपीत 
लख्ख दिवो लावचो ....... 
अशें दिसता 


म्हाका रातचे 


आंगणांत बसून .. 
कवितांची माळ गुंथून 


काळजाच्या दाराक बांदचे ...... 
अशें दिसता 

31. रस्तो 


मनशांनी माडयलो , 
जनावरांनी माडयलो 
रस्त्याचो बोवाळ ना 


रस्त्याच्या कुशीक भाजी विकली 
फुलां , फळां विकली 
रस्त्याचो बोवाळ ना 


रस्त्याच्या आंगार 
कोयर उडोवन घाण केली 
रस्त्याचो बोवाळ ना 


रस्त्याक फोंडकुलां पडून 
घावे जाले 
रस्त्याचो बोवाळ ना 


आनी ......... निमणे 
रस्तो म्हातारो जावन 
मरून गेलो 
पूण मनशांचो बोवाळ जालो 
खऱ्यानीच 
मनशांचो बोवाळ जालो 

32. म्हजी आजी 


आपूण उपाशी रावन भुरग्यांक भरोवपी 
अशी म्हजी आजी 


गरजेवंतांक धांवून - धांवून पावपी 
अशी म्हजी आजी 


चल्यां परस चलयांची चड आपुरबाय करपी 
अशी म्हजी आजी 


चली जाल्यार दोन फोगेट्यो लावपी 
चलो जाल्यार फोगोट्यांचो मारान फोडपी 
अशी म्हजी आजी 


चलो जल्माक आयलो म्हण जिलेब्यो वाटपी 
आनी 
चली जल्माक आयली म्हण गांवभर पेडे वाटपी 
अशी म्हजी आजी 


चलो घराचो दिवो आनी चली घराण्याची दिवली 
दिव्याक एक वात दिवलेक पांच वाती मानपी 
अशी म्हजी आजी 


जेजुकूच न्हय तर मदर मेरीकूय 
काळजाथावन मानान पुजपी 
अशी म्हजी आजी 
अशी म्हजी आजी 

33. राजा 


बेबो उडक्यो मारता 
डरांव - डरांव गावून 
जिवाणी धांवतात 
पोटान झरून 


नुस्ती पेंवतात 


W 


उदकांत बुडून 


कासव पळयता 
मान भितर घालून 
कावळो कांव कांव करता 
आंगणांत रावून 
सोसो नाचता आपूण 
धवोफुल्ल म्हणून 


वाघ धांवता 


कोल्याक खावूक 
मांजर धांवता 
हुंदराक धरूंक 
कोगूळ गायता 
आपूण गावपी म्हणूक 


सुणो भोंकता 


घराचो राखणो म्हणूंक 
कोंबो सकाळचो साद घालता 
लोकांक उठोवूक 

जायो - जुयो जियेतात 
आपलो परमळ फाकोवूक 


विसवण म्हणटा 
हांव नुस्त्याचो राजा 
मोर म्हणटा 
हांव सुकण्यांचो राजा 
काजुलो म्हणटा 
हांव पिसोळ्यांचो राजा 
गुलाब म्हणटा 
हांव फुलांचो राजा 
शेतकार म्हणटा 
हांव शेताचो राजा 
विणकार म्हणटा 
हांव कपड्यांचो राजा 
पावस म्हणटा 
हांव सैमाचो राजा 
खेळगडो म्हणटा 
हांव खेळाचो राजा 
मोगी म्हणटा 
हांव मोगाचो राजा 
हांव म्हणटा 
हांव म्हजोच राजा 
हांव म्हजोच राजा 

34.रात 


दनपार सोंपली 
आमोरी जाली 
सुकणी चिंव - चिंवपाक लागली 


रात आयली 


वारें शिर - शिरपाक लागले 
नकेत्रां लिख - लिखपाक लागली 


सवणी आपल्या 
घोटेरांत परतली 
गोरखां आपल्या 
गोठ्यांत परतली 


चंद्रिमान आपलें चान्ने शिंपडायले 
सगल्यांनी आपल्या 
घरांत दिवे पेटयले 


शेतकामती आपल्या घरा गेलो 
शेवत्या , मोगऱ्यांनी 
आपलो परमळ फांकयलो 


लताचो बाबू रडूंक लागलो 
आवयचे दुद पिवून 


सुस्त न्हिदलो 

35. वारें मारता , वारें गायता 


वारें मारता , वारें गायता 
वारें झाडांक धोलयता 
घोंटेर हालयता 
पिकिल्ली पानां उडयता 
वारें मारता , वारें गायता 


वारें मारता , वारें गायता 
आंगाक लागता 
मन थंड जाता 
जिवाक बरे दिसता 
वारें मारता , वारें गायता 


वारें मारता , वारें गायता 
व्हडी दाँत हालतात 
ल्हारां देगेर येवन फुट्टात 
वारें कोसा वांगडा खेळटा 
वारें मारता , वारें गायता 


वारें मारता , वारें गायता 
वारें नाचता , वारें आपा लिपा खेळटा 
वारें पावसाक धांवडायता 
वारें सुकण्या बरोबर उडटा 
वारें मारता , वारें गायता 

36. विश्वास 


मोग तुजो हांवें केलो 
पूण मोगाचो वालोर कमी जालो 
खंय खंय रे तुका हांवें सोदलो 
सुर्या लेगीत दाँत बुडलो 


मोगान आमी भोंवताली 
मोगाच्यो वाटो आमी चलताली 
अर्याच वाटेर म्हाका सोडून 
खंय रे तूं नाच्च जालो 


एकूच आस दवरून आसां 
परतून पेटयतलो म्हण 
हो पळय पालवला 
आमच्या मोगाचो दिवो 

37. वॉट्स ऍप 


वॉट्स ऍपा तूं मरे 
एक दीस सुट्टी घे 
जाणा रे हांव 
तूं तरणाटो म्हण 


तरीय पूण 


आयक ! 
कित्याक तें सांगतां 
कितलिशीच आमची तरणाटी मरे 
तुज्या मोगांत पडल्यांत 
खबर आसा रे म्हाका 
तूं तांचो हिरो म्हणून 
तुका लागून ती मरे 
वगडायतात आपलो पॉकेट मनी 


खरे सांगू तुका 


ती मरे तुका फटयतात 
आपलो डिपी , स्टेटस म्हणून घालतात खरी 
पूण तो तुका लागून न्ही 
कॉनटेक्टा आसात तेंकां लागून 
हे मात खरें हां 


तुका लागून बरे - बरे 


स्टेटस , मॅसेजी वाचपाक मेळटात खरें 


पूण सगळोच वेळ 


हाय - हॅलो करीत आसतात 
वाज आयलो न्ही तुका 
हे सगले पळोवून 

सांगतां म्हण रागार जायनाका हां 
तूं मरे एक दीस सुट्टी घे 
तुवे तर सुट्टी घेतल्यार मरे 
आमची तरणाटी 
कितें तरी बुकावयले वाचून 


हुशार जातली 


ना जाल्यार . 
कित्याक उपकारतात ती बुकां 
ह्या वाठारांत कितें घडटा 
तें पळेवंक आनी समजूंक पावतली 
वॉट्स ऍपा ! 
परतून सांगतां म्हणून रागार जायनाका हां 
तूं मरे एकूच उपकार कर 
तूं मरे एक दीस सुट्टी घे 
तूं मरे एक दीस सुट्टी घे 

38. एक काणी 


एक काणी 


घडयली 


एक काणी 


रचयली 


एक काणी 


बरयली 


एक काणी 


वाचली 


एक काणी 


पोसली 


एक काणी 


उलयली 


एक काणी 


हांसली 


एक काणी 


रडली 


एक काणी 


रसरसली 


एक काणी 


वसवसली 


एक काणी 
झग - झग भोंवली 
एक काणी 


शेणली 


एक काणी 

थकली 


. 


एक काणी 


निशेली 


एक काणी 


सपनेली 


एक काणी 
बुकांतूच उरली 
एक काणी 


काणीच उरली 

39. एक कविता 


कितें तरी बरयतले म्हण 


बूक आनी पेन 


हातांत धरले 
बरोवंक सुरवात करतांच 
हात फाटी सरले 
ती उतरां 
त्यो पोरन्यो यादी 
त्यो घडणुको 
चित्रावंक पावले ना 
हातांनी साथ दिलो ना 
तरीय 
कविता बरयले बगर 


रावले ना 

40. हांव कोण 


ताणें म्हाका विचारलें 
हांव कोण ? 
हांवूच चितूंक पडलें 
हांव कोण ? 


एक खीणभर 


चिंतिल्लं हांवें 
हया जगांत म्हजें काम कितें ? 
कित्याक आयलें काय हांव 
हया जल्माक ? 
अशें हांवें 


म्हाकाच विचारले 


आनी हांव 


म्हाका सोदीत 
म्हजेच भितर 
रिगत रावले 

41. जीण 


एक जीण अशी आसता 
आमची सपना पुराय करपाक 
फुडलो रस्तो दाखयता 


एक जीण अशी आसता 
आमची दुखां वाडोवन 
काळजाक कांटे तोपता 


एक जीण अशी आसता 
आमकां पाखां लावून 
मळबांत उडूंक उर्जा दिता 


एक जीण अशी आसता 
जंय आमचेच अस्तित्व 
आमचेच हात सोडून येना 

42. असो म्हाका घोव जाय 


असो म्हाका घोव जाय 
जे म्हजे लागी उणें आसा 
तें ताचे लागी पुराय आसतलें 
असो म्हाका घोव जाय 


असो म्हाका घोव जाय 
ताचे बरे गूण आसात ते 
म्हजेय बरे गूण जावचे 
असो म्हाका घोव जाय 


असो म्हाका घोव जाय 
म्हज्या काळजाची सुंदरताय 
पळोवून पिसो जावपी 
असो म्हाका घोव जाय 

43. ऍग्झाम 


ऍग्झाम लागी पावता 
विद्यार्थी नोट्सां खातीर 
फडफडतात 
जेन्ना 
विद्यार्थी 
ऍग्झाम आन्सर करतात 
तेन्ना 
विद्यार्थी 
प्रस्नाच्यो जापो 
गुंथुक लागतात 


जेन्ना 
विद्यार्थ्यांचे 
सुतूच तुट्टा 
तेन्ना 
विद्यार्थी 
तोंडात बोटां घालतात 
वा माथें खरपीत रावतात 
उपरांत 
भलत्याच उतरांच्यो 
जापो गुंथून 
गांठी मारीत रावतात 
अशे तरेन 
विद्यार्थी 
पेपर आन्सर करतात 

44. डॅडी 


जेन्ना हांव जेवतां 
तेन्ना 
म्हजो डॅडी 
आपल्या भुरगेपणांतल्यो 
काणयो सांगता 


जेन्ना हांव रडटां 
तेन्ना 
म्हजो डॅडी 
कार्टून जावन 


म्हाका हांसयता 


जेन्ना हांव चुकी करतां 
तेन्ना म्हजो डॅडी 


आद्वोगाद जावून 


म्हाका सुदरायता 

45. मम्मी 


मम्मी म्हाका सदांच तापयता 
पूण बरी देख तीच दिता 


मम्मी म्हाका सदांच रडयता 
पूण दोळ्यांतली दुकां तीच पुसता 


मम्मी म्हाका भायलें कांयच खावंक दिना 
पूण आपले हातान केले जेवण तीच पोटभर जेवयता 


मम्मी म्हाका कोडू कोडू वखदां दिता 
त्या कोडू वखदां बरोबर आपलो गोड मोगूय दिता 


मम्मी म्हाका शिकत राव म्हणटा 
पास जातकच सगल्यांत चड खोशी तीच जाता 


मम्मीचो म्हाका एक एकदां रागूय येता 
पूण हे कवळे काळीज मम्मीच्याच मोगाक आशेता 

46. मुणे 


मुणे रोजाराक उपकारता 
मुणे अस्तुरेक सोबीतकाय हाडटात 
पूण तुटून पडिल्ल्या मुण्याचो 
वालोर कमी जाता ... 

47. गरज आसता 


नुस्त्याक उदकाची गरज आसता 
झाडांक सुर्याची गरज आसता 
खावपाक दांतांची गरज आसता 
बरोप्याक कागदाचीच न्हय पेनाचीय गरज आसता 


पिकी पिकी काजुले / 75 


48. फॅशन 


एक फॅशन अशी आसता 
गरीबान पिंजिल्लं घातल्यार लोक हांसतात 
पूण गिरेस्त मनशान पिंजिल्लं घातल्यार 
लोक ती फॅशन मानतात 

49. पड 


हांव एक पड गुंथतां 
सुखाचो न्हय दुखांचो 
हांव एक पड गुंथतां 
फुलांचो न्हय कांटयांचो 

50. वारो 


थंड वारो येवन 
आंगांत म्हज्या रिगलो 


सुवास सोडटांच 


पोरण्यो यादी चोरून गेलो 


पिकी पिकी काजुले / 78 


51. आसा म्हाका मोग कवितेचेर 


आसा म्हाका मोग कविता बरोवंक 
आसा म्हाका मोग कविता घडोवंक 
आसा म्हाका मोग कविता वाचूंक 
आसा म्हाका मोग कविता समजूंक 


आसा म्हाका मोग कवितेक 
सप्तरंगी सूर लावंक ..... 
आसा म्हाका मोग कविता रचूंक 
वाचप्याच्या काळजांत पावूक .... 
आसा म्हाका मोग पांचवेचार सैमाच्यो कविता बरोवंक 
आसा म्हाका मोग कवितांचो कवी जावंक 


कवितेचो दाग लागलो म्हज्या मनाक 
कवितेचो माग उरलो म्हज्या जिवितांत 
कवितेचे सुख भोगलें हांवें काळजांतल्यान 
कविता रूजता म्हज्या रगतांतल्यान 

52. दर्या वेळेर 


रातचे दर्या वेळेर बशिल्ले 
जिवाक सू शें जाल्ले 
मळबांत नकेत्रां काजुल्या परी 
लिखलिखतात तें पळोवून 
अजाप शें दिसलें 
दर्याची ल्हारां दुधा परी 
धवींफुल्ल जाल्ली 
हॉटेलाच्यो लायटी 
दिवे कशो पेटिल्ल्यो 
ल्हारांचे गायन चालूच आशिल्ले 
दर्याचे शितळ वारें 
चारूय दिकांनी पासयो मारताले 
बोटी धडेर येवून राविल्ल्यो 
रातभर त्या आकांताच्या दर्याचेर 
मन म्हजे गुल्ल जाल्ले 
प्रफुल्लीत जाल्ले 

53. म्हजे कुडीचे सांदे आयकनात 


तुज्यो यादी काडूंक नाका म्हणल्यार लेगीत 
हे म्हजें मन आयकना 


तुजो मोग म्हज्या काळजांत नाका म्हणल्यार लेगीत 
म्हजें काळिजूय आयकना 


ho 


तुजे लागी उलोवूक नाका म्हणल्यार लेगीत 
ही म्हजी जिबूय आयकना 


तुजें रूप म्हज्या दोळ्यां मुखार नाका म्हणल्यार लेगीत 
हे म्हजे दोळेय आयकनात 


तुजी साद आयकपाक नाका म्हणल्यार लेगीत 
हे म्हजे कानूय आयकनात 


तुज्या वांगडा चलूंक नाका म्हणल्यार लेगीत 
हे म्हजे पांयूय आयकनात 


तुज्या वेंगेंत रावूक नाका म्हणल्यार लेगीत 
हे म्हजे आंगय आयकना 


तुज्या लग्नाची मुदी म्हज्या बोटांत नाका म्हणल्यार लेगीत 
ह्या म्हज्या बोटान लेगीत आयकलें ना 


मरो पर्यान हांव तुजेंच म्हण 
आतां हांदूंच आयकतां 

54. सपनांतलें मन 


जेन्ना हांव सपनेतां 
तेन्ना मन म्हजें भुरगेपण सोदता 
कांटयांनी घुस्पटल्ले मन 
आतां रडूंक लागता 
जेना हांव सपनेतां 
तेन्ना मन म्हजे तरनाटेपण सोदता 
कांटयांनी घुस्पटल्ले मन 
आतां भुरग्यापणांत रमता 
जेन्ना हांव सपनेतां 
तेन्ना मन म्हजे जाणटेंपण सोदता 
कांटयांनी घुस्पटल्ले मन 
आतां मरणाची वरां मेजता 
जेन्ना हांव सपनेतां 
तेन्ना मन म्हजें सर्ग सोदता 
कांटयांनी घुस्पटल्ले मन 
आतां न्याय मागता 

55. संवसारांतलो आवाज 
म्हाका आयफूंक दी 


सवण्यांची चीव - चीव ... 
म्हाका आयकत रावूक दी 
कोगुळाचें कुहू ... कुहू .... 
म्हाका आयकत रावूक दी 


झाडां - पानांचो सळ - सळ 
म्हाका आयकत रावूक दी 
न्हंयचेर व्हांवपी ... 
उदकाचो खळ - खळ 
म्हाका आयकत रावूक दी 


म्होंवा - मुसाचे गायन .... 
म्हाका आयकत रावूक दी 
मोग्यान आपले मोगीके खातीर 
केल् कवन .... 
म्हाका आयकत रावूक दी 
पावसाचो आवाज .... 
म्हाका आयकत रावूक दी 
उडत्या सुकण्यांचो आवाज .... 
म्हाका आयकत रावूक दी 

माणकुल्या भुरग्यांची पिरपिर .. 
म्हाका आयकत रावूक दी 
फांतोडे वेळार कोंब्यान घाल्लो साद ... 
म्हाका आयकत रावूक दी 


रातची सुणी भोंकतात तो संवाद .. 
म्हाका आयकत रावूक दी 
गोठयांत गोरखां हांबेतात तो सूर .. 
म्हाका आयकत रावूक दी 


शेतांतलो शितळ वायाचो शितोड .. 
म्हाका आयकत रावूक दी 
दर्या ल्हारांचो संदेश .. 
म्हाका आयकत रावूक दी 

नांव प्रिसिया बाटो 
राबितो : बॉर्डा , मडगांव , साश्टी - गोंय 403 602 
जल्म : 1 जुलाय 1996 
शिक्षण : बी . ए . ( एम . ए . चे शिक्षण चालू आसा . ) 
फोन नं : 7264811299 
Email : barretopreciagmail.com 


मोनोलॉग ( एकपात्री ) सादर करुन इनामां फावो जाल्यांत . 
बिम्ब म्हयनाळ्यांत कविता उजवाडाक आयल्यात 

आमचो सांगाती हया म्हयनाळ्यांत कविता उजवाडा आयल्यात . 
. इन्स्टिटयूट मिनेझीस ब्रागांझा , गोवा आर्ट एन्ड लिटरेचर फेस्टिवल .. 

आनी हेर संस्थांच्या कार्यशाळांनी वांटो घेतला . 


' चलो स्कूल मेगा ड्रायव 
सौ कदम स्वच्छता , स्वास्थ्य , सुरक्षा और सफलता की ओर 

